

जेएसडब्ल्यू सीमेंट ने ओडिशा की शिवा सीमेंट में शेयर खरीदे

नई दिल्ली, जेएसडब्ल्यू सीमेंट ने ओडिशा की शिवा सीमेंट में प्रवर्तकों के शेयर खरीदे हैं और वह सार्वजनिक शेयरधारकों से और 32 प्रतिशत शेयर खरीदने के लिए खुला प्रस्ताव रखेगी। शिवा सीमेंट ने आज मुंबई शेयर बाजार को भेजी गयी एक सूचना में कहा, 'जेएसडब्ल्यू सीमेंट लि. के साथ शेयर खरीद का समझौता किया जा चुका है जिसके तहत कंपनी में प्रवर्तकों के पास के शेयरों को बेचा जाएगा।' इसके अलावा जेएसडब्ल्यू सीमेंट लि. ने सन इन्वेस्टमेंट्स प्रा. लि. और रेनॉल्ड ट्रेडर्स प्रा. लि. के साथ मिल कर शिवा सीमेंट के शेयरधारकों से 62,400,000 शेयर खरीदने के लिए सार्वजनिक शेयरधारकों के समक्ष खुला प्रस्ताव रखा है। ये शेयर कंपनी की चुकता पूंजी के 32 प्रतिशत के बराबर हैं और इसके लिए 87.36 करोड़ रुपए खर्च करने का प्रस्ताव है। बीएसई के आंकड़ों के अनुसार, 30 सितंबर को ओडिशा की सीमेंट कंपनी में प्रवर्तकों की हिस्सेदारी 37.15 प्रतिशत और सार्वजनिक हिस्सेदारी 62.85 प्रतिशत थी। बाजार में शिवा सीमेंट का शेयर आज 3.98 प्रतिशत चढ़ कर 13.60 रुपए के भाव चल रहा था।